

AMFANIN TSORON ALLAH A RAYUWAR MUSULMI

Manufofin hudubar

- Amfanin tsoron Allah da muhimmancinsa.
- Haƙiƙanin ma'anar tsoron Allah.
- Daukakar masu tsoron Allah da abin da Allah ya yi musu tanadi.
- Siffofin masu tsoron Allah.

Huduba Ta Farko

Dukkan yabo da godiya da kirari sun tabbata ga Allah, taimakonsa da gafararsa muke nema, kuma muna neman tsarin sa daga sharrin kawukanmu da munanan ayyukanmu. Wanda Allah ya shiryar babu mai batar da shi, wanda kuma ya batar to babu mai shiryar da shi. Kuma ina shaidawa babu abin bauta da gaskiya sai Allah, shi kaƙai ne ba shi da abokin tarayya. Kuma ina shaidawa cewa, Annabi Muhammadu bawansa ne manzonsa ne. (Yaku waƙanda suka yi imani ku ji tsoron Allah yadda ya cancaci a ji tsoronsa, kada ku mutu face kuna musulmi). (Ya ku mutane ku ji tsoron Ubangijinku wanda ya halicceku daga rai guda ɗaya, kuma ya ya halicci matarsa daga gare shi, kuma ya yada maza da mata daga garesu (su biyu). Ku ji tsoron Allah wanda kuke yiwa junanku magiya da shi, (kuma ku kiyaye) zumunci. Lalle Allah mai kula ne da ku). (Yaku waƙanda suka yi imani ku ku ji tsoron Allah kuma ku faɗi magana ta daidai. Sai Allah ya gyara muku ayyukanku, kuma ya gafarta muku zunubbanku. Wanda ya bi Allah da Manzonsa haƙiƙa ya rabauta rabauta mai girma). Bayan haka, lalle mafi gaskiyar magana maganar Allah, kuma mafi kyawon shiriya shiriyar Annab Muhammadu (ﷺ). Kuma mafi shirrin al'amura (a addini) ƙagaggunsu, kuma duk wani ƙagaggen abu (a addini) bidi'a ce, duk wata bidi'a bata ce, duka wani bata kuma yana wuta".

Bayan haka, ina yi muku wasiyya da ni kaina, a kan jin tsoron Allah. Domin tsoron Allah shi ne matattarar dukkanin alkhairi bakidaya. Babu wani alkhairi na kusa, ko na nesa, face tsoron Allah yana zaɓurawa a kansa. Haka nan, babu wani sharri na kusa ko na nesa, a fili ko a ɓoye, face tsoron Allah yana ba da katanga don kariya daga gare shi.

Kuma haƙiƙa tsoron Allah shi ne abu na farko da Allah ya yi wa mutanen farko da na ƙarshe wasiyya da shi. Allah Yana cewa:

﴿وَلَقَدْ وَصَّيْنَا الَّذِينَ أُوتُوا الْكِتَابَ مِنْ قَبْلِكُمْ وَإِيَّاكُمْ أَنْ اتَّقُوا اللَّهَ﴾ [النساء: ١٣١]

(Haƙiƙa Mun yi wasici ga waƙanda a ka ba wa littafi a gabaninku da kuma ku, a kan ku ji tsoron Allah).

Taƙawa dai, ita ce da'awar dukkanin annabawa da kuma salihan bayi. Ko wane

Annabi yakan cewa, mutanensa :

﴿أَلَا تَنْفُونَ﴾ [الشعراء: ١٠٦].

(Yanzu ba kwa ji tsoron Allah ba).

Kuma Waliyyan Allah su ne waɗanda suka yi imani, kuma suka kasance masu tsoron Allah.

Asalin ma'anar kalmar taƙawa, shi ne mutum ya sanya kariya da shamaki tsakaninsa da duk abin da yake tsoron sharrinsa. Allah Shi ne mafi cancantar a ji tsoronsa, tare da girmamawa.

Imam Ali (R.A), yana bayin ma'anar Tsoron Allah da cewa, (shi ne ka ji tsoron Mai girma (Allah), kuma ka yi aiki da Alkur'ani, kuma ka wadatu da kaɗan, kuma ka yi tanadin ranar lahira»).

Ya ku bayin Allah! Ya kamata mu san siffofin masu tsoron Allah, domin mu yi koƙari mu yi koyi da su. Kaɗan daga cikin siffofin, sun haɗar da:

Imani da abin da gaibi, da tsayar da sallah, da ciyarwa domin Allah, yarda da abin da Allah ya saukar, da sakankancewa da ranar lahira. Allah Yana cewa:

﴿ذَلِكَ الَّذِي لَا رَيْبَ فِيهِ هُدًى لِّلْمُتَّقِينَ ﴿٢﴾ الَّذِينَ يُؤْمِنُونَ بِالْغَيْبِ وَيُمِيتُونَ الصَّلَاةَ وَمِمَّا رَزَقْنَاهُمْ يُقِفُونَ ﴿٣﴾ وَالَّذِينَ يُؤْمِنُونَ بِمَا أُنزِلَ إِلَيْكَ وَمَا أُنزِلَ مِن قَبْلِكَ وَيَآخِزُونَ هُرُوفَهُمْ ﴿٤﴾ أُولَئِكَ عَلَى هُدًى مِّن رَّبِّهِمْ وَأُولَئِكَ هُمُ الْمُفْلِحُونَ ﴿٥﴾﴾ [البقرة: ٢ - ٥].

(Wannan Alkur'ani babu kokwanto a cikinsa, shiriyar ne ga masu tsoron Allah. Waɗanda suke imani da abin da ya boyu, kuma suke tsaida sallah, kuma suke ciyarwa daga abin da Allah ya azurta su da. Waɗanda suke imani da abin da muka saukar maka, da abin da muka saukar gabaninka, kuma suke sakankancewa da ranar lahira. To waɗannan suna bisa shiriyar daga Ubangijinsu, kuma waɗannan su ne masu samun babban rabo).

Daga cikin siffarsu, akwai cika alkawari, da kuma haƙuri a kan abin da ya same su na bala'i a rayuwa. Allah Ta'ala yana cewa:

﴿لَيْسَ الْبِرَّ أَن تُولُوا وَجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ ءَامَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَءَاتَى الْمَالَ عَلَى حُبِّهِ ذَوَى الْقُرْبَىٰ وَالْيَتَامَىٰ وَالْمَسْكِينِ وَأَبْنَ السَّبِيلِ وَالسَّآئِلِينَ وَفِي الرِّقَابِ وَأَقَامَ الصَّلَاةَ وَءَاتَى الزَّكَاةَ وَالْمُؤْتُونَ بِعَهْدِهِمْ إِذَا عَاهَدُوا وَالصَّابِرِينَ فِي الْبَأْسَاءِ وَالضَّرَّاءِ وَحِينَ الْبَأْسِ أُولَئِكَ الَّذِينَ صَدَقُوا وَأُولَئِكَ هُمُ الْمُتَّقُونَ ﴿١٧٧﴾﴾ [البقرة: ١٧٧].

“Albirru shi ne wanda ya yi imani da Allah, da ranar lahira, da mala'iku, da littattafai da annabawa, kuma ya ba da dukiya ga makusanta, da marayu, da talakawa, da matafiyi, da masu roko, da wajen fansar bayi. Kuma ya tsayar da sallah ya ba da zakka. Da masu cika alkawari idan su ɗauka, kuma da masu haƙuri lokacin yunwa da cuta da lokacin yaƙi. Waɗannan su ne waɗanda suka yi gaskiya, kuma su ne masu tsoron Allah).

Yana daga siffarsu, yawaita istigfari game da zunubansu. Allah yana cewa:

﴿وَسَارِعُوا إِلَىٰ مَعْفَرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ أُعِدَّتْ لِلْمُتَّقِينَ ﴿١٣٣﴾ الَّذِينَ يُنْفِقُونَ فِي السَّرَّاءِ وَالضَّرَّاءِ وَالْكُظُمِينَ الْغَيْظِ وَالْعَافِينَ عَنِ النَّاسِ وَاللَّهُ يُحِبُّ الْمُحْسِنِينَ ﴿١٣٤﴾ وَالَّذِينَ إِذَا فَعَلُوا فَحِشَةً أَوْ ظَلَمُوا أَنفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ وَمَن يَغْفِرَ اللَّهُ تَنُوبًا ﴿١٣٥﴾﴾ [آل عمران: ١٣٣ - ١٣٥].

)Kuma ku yi gaggawa zuwa neman gafara daga Ubangijinku, da wata aljannah wacce fadinta kamar fadin sama da kasa ne, an tande ta ga masu tsoron Allah. Wadanda suke ciyarwa a lokacin da dadi da lokacin wahala, kuma masu hadiye fushi, kuma masu afuwa ga mutane. Kuma Allah yana son masu kyautatawa. Su ne wadanda idan suka aikata wata alfahasha, ko suka zalinci kawunansu sai su ambaci Allah, kuma su nemi gafarar zubbansu, kuma wanene yake gafarta zunubi ba Allah ba. Ba sa doge wa a kan abin da suka aikata na laifi alhalin suna sane).

Tsoron Allah yana cikie da alfano ga bawa duniya da lahira. Kadan daga cikin alfanonsa:

- Ubangiji zai sanya bawa mai tsoron Allah abin da zai banbance tsakanin karya da gaskiya, Allah yana cewa,

﴿يَتَأْتِيهَا الَّذِينَ ءَامَنُوا اِنْ تَنَفَّوْا اِلَهَاجَعَل لَكُمْ فُرْقَانًا وَّيُكْفِرْ عَنْكُمْ سَيِّئَاتِكُمْ وَيَغْفِرْ لَكُمْ وَاللّٰهُ ذُو الْفَضْلِ الْعَظِيْمِ ﴿٢٩﴾﴾ [الأنفال: ٢٩].

(Ya ku wadanda suka yi imani, in kun ji tsoron Allah, to zai sanya muku mafita ya kankare muku laifukanku, ya gafarta muku. Kuma lalle Allah ma'abocin falala ne mai girma).

- Yana da cikin alafanon tsoron Allah: Allah yana karbar aikin mai taƙawa ne, kamar yadda ya ce,

﴿اِنَّمَا يَتَقَبَّلُ اللّٰهُ مِنَ الْمُتَّقِيْنَ ﴿٢٧﴾﴾ [الباعثه: ٢٧].

(Kadai Allah Yana karba ne daga masu jin tsoronsa).

- Daga cikin alfanon akwai samon karramawa ta Allah ta'ala, Allah yana cewa, (Hakika mafi girman daraja da matsayi a cikinku shi ne mafi tsoron Allah daga cikinku).

- Yana daga cikin amafanin tsoron Allah, Ubangiji zai ba wa mai shi kaso biyu na rahamarsa, kuma ya sanya masa haske da zai riƙa tafiya a cikinsa, kuma ya gafarta masa zunubbansa, kamar yadda Allah ya ce,

﴿يَتَأْتِيهَا الَّذِينَ ءَامَنُوا اَتَّقُوا اللّٰهَ وَاٰمَنُوْا بِرِسُوْلِهِ يُوْرِكُمْ كَهٰلِكٍ مِّن رَّحْمَتِهِ وَّيَجْعَل لَّكُمْ نُورًا تَمْشُوْنَ بِهٖ وَيَغْفِرْ لَكُمْ وَاللّٰهُ غَفُوْرٌ رَّحِيْمٌ ﴿٢٨﴾﴾ [الحديد: ٢٨].

(Ya ku wadanda suka yi imani ku ji tsoron Allah, ku yi imani da manzansa, zai ba ku kaso biyu daga cikin rahamarsa, ya sanya muku haske a cikin rayuwarku, ya gafarta muku, hakika Allah mai yawan gafara ne mai jinƙai).

- Yana daga cikin amfanin taƙawa ga bawa, shi ne za ta zama dalilin kubutarsa yayin da bayi za su ketare wuta, Allah yana cewa,

﴿وَاِنْ مِّنْكُمْ اِلَّا وَاْرِدُهَا كَانَ عَلٰى رَيْبٍ حَتْمًا مَّقْضِيًّا ﴿٧٨﴾ ثُمَّ نَسِجِي الَّذِيْنَ اٰتَقَوْا وَنَذَرُوا الظّٰلِمِيْنَ فِيْهَا حِيْتًا ﴿٧٢﴾﴾ [مريم: ٧١ - ٧٢].

“Babu wani daga cikinku, face sai ya shige ta kanta. Wannan wani abu ne na dole da Ubangijinka ya hukunta shi. Sannan sai mu tseratar da masu tsoron Allah, kuma mu bar azzalimai a gurfane a cikinta”

Sannan Allah ya sake fada:

﴿وَيَسِجِي اللّٰهُ الَّذِيْنَ اٰتَقَوْا بِمَقَارِئِهِمْ لَا يَمْسُهُمْ السُّوْءُ وَلَا هُمْ يَحْزَنُوْنَ ﴿٧١﴾﴾ [الزمر: ٧١].

(Kuma Allah zai tseratar da wadanda suka ji tsoron Allah ta hanyar ba su

babban rabonsu, babu wani mummunan abu da zai same su, kuma ba za su yi baƙin ciki ba).

- Kuma yana daga cikin amfanin tsoron Allah, Ubangiji zai gadar musu da gidan Aljanna ranar Kiyama, Allah ya ce,

﴿ تِلْكَ الْجَنَّةُ الَّتِي نُورِثُ مِنْ عِبَادِنَا مَنْ كَانَ تَقِيًّا ﴾ [مريم: ١٣].

(Wannan ita ce Aljannar da za mu gadawa wanda yake mai tsoron Allah daga bayinmu).

Daga cikin irin wannan amfanin, Allah yana tare da masu tsoron Allah da goyon bayansu, da ba su nasara, Allah yana cewa,

﴿ إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ ﴾ [النحل: ١٢٨].

(Allah yana tare da masu jin tsoronsa, kuma mau kyautatawa a cikin ayyukansu).

- Hakanan Allah yana buƙewa masu tsoron Allah albarkatunsa daga sama da ƙasa, kamar yadda ya ce,

﴿ وَلَوْ أَنَّ أَهْلَ الْقُرَىٰ ءَامَنُوا وَاتَّقَوْا لَفَنَحْنَاهُمْ بَرَكَاتٍ مِنَ السَّمَاءِ وَالْأَرْضِ ﴾ [الاعراف: ٩٦].

(Da a ce ma'abota alƙaryu za su yi imani, da mun buƙe musu taskokin albarkatunmu daga sama da ƙasa."

- Sannan Allah yana sanya wa mai tsoron Allah mafita daga duk wani ƙunci da damuwa, kamar yadda ya ce,

﴿ وَمَنْ يَتَّقِ اللَّهَ يَجْعَلْ لَهُ مَخْرَجًا ﴾ [الطلاق: ٢].

(Duk wani wanda ya ji tsoron Allah zai sanya masa mafita).

Ya ku bayin Allah, ku yi guziri da tsoron Allah da ku rabauta a rayuwarku ta duniya da lahira, domin tsoron Allah shi ne mafi alfanon abin da bawa ya yi guziri da shi. Allah yana cewa,

﴿ وَتَكَرَّرُوا فِيهَا خَيْرَ الزَّادِ النَّقْوَىٰ وَاتَّقُونَ يَتَأُولَى الْأَلْبَابِ ﴾ [البقرة: ١٩٧].

(Ku yi guzuri, haƙiƙa mafi amfanin guzuri shi ne tsoron Allah. Kuma ku ji tsorona yaku masu hankula).

Allah Ya ƙara da cewa:

﴿ يَأْتِيهَا الَّذِينَ ءَامَنُوا اتَّقُوا اللَّهَ وَلِتَنْظُرَ نَفْسٌ مَّا قَدَّمَتْ لِغَدٍ وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ ﴾ [١٨].

﴿ وَلَا تَكُونُوا كَالَّذِينَ نَسُوا اللَّهَ فَأَنْسَاهُمْ أَنفُسَهُمْ أُولَٰئِكَ هُمُ الْفَاسِقُونَ ﴾ [الحشر: ١٨ - ١٩].

(Ya ku waƙanda suka yi imani, ku ji tsoron Allah, kuma kowace rai ta yi duba ga abin da ta gabatar domin gobe (Kiyama). Ku ji tsoron Allah, haƙiƙa Allah Masani ne game da duk abin da kuke aikatawa. Kada ku zama kamar waƙanda suka manta da Allah, sai ya mantar da su kawunansu. Waƙannan su ne fasiƙai).

Allah ya albarkace ni tare da ku da abin da muka ji na Alƙur'ani ya gafarta mana zunubbanmu, lalle shi mai yawan gafara ne mai jin kai.

Huduba Ta Biyu

Godiya ta tabbata ga Allah Ubangijin halittu. Tsira da amincin Allah ya tabbata ga Annabin rahama, Muhammadu bn Abdullahi da alayensa da sahabbansa, da waƙanda suka bi tafarkinsa har zuwa Kiyama.

Bayan haka,

Ku sani – Allah ya muku rahama – Wanda Allah ya azurta ta shi da taƙawa, har ta mamye zuciyarsa, to babu shakka ya dandani ni'ima ta sa'adar duniya kafin ta lahira. Kuma ya kasance mafi karamci a gurin Allah. An karbo daga Abu Hurairata, ya ce, na ce, Ya ma'aikin Allah(ﷺ), wanene ya fi karamci cikin mutane? Sai ya ce, "Wanda ya fi su tsoron Allah". Sai suka ce, Ba a kan haka muke maka tambaya ba. Sai ya ce, "Annabin Allah Yusuf, dan Annabin Allah, dan badaɗayin Allah". Sai suka ce, Ba a kan haka muke maka tambaya ba. Sai ya ce, "Kuna tambaya ta ne game da labawan asali, to masu kirkinsu a jahiliyya, su ne masu kirkinsu a musulunci idan sun yi ilimi".

Ya bayin Allah! Ku sani tsoron Allah yana hana hannu taɓa riƙe haram, yana hana kafa ta tafi gurin abin da zai fusata Allah. Yana hana harshe faɗar duk wata magana da Allah zai yiwa mutum hisabi a kansa. Yana hana ido kallon haram. Tsoron Allah yana sanya mutum ya riƙa tafiya a gwadaben rayuwa yana mai taka-tsantsan cikin duk abin da zai yi ko ya bari. Sayyidina Umar Alfaruƙ yana cewa Ubayyi bn Ka'ab: Menene taƙawa? Sai ya ce, "Shin ka taɓa bin hanya mai ƙaya? Sai Umar ya ce, "Na'am". Sai Ubayyu ya ce, "To ya riƙa yi?" Sai ya ce, "Na yi dage na kula? Sai Ubayyu ya ce, "To wannan shi ne tsoron Allah, ya dage, ya kuma yi taka-tsantsan kada ya jawo kansa hushin Allah ta'ala".

Tsoron Allah shi ne zai sanya mutane a kan tafarkin gaskiya koda yausha, Allah Ta'ala yana cewa,

﴿يَتَأْتِيهَا الَّذِينَ ءَامَنُوا إِن تَنقُوا اللَّهَ يَجْعَل لَكُمْ فُرْقَانًا وَيُكَفِّرْ عَنْكُمْ سَيِّئَاتِكُمْ وَيَغْفِرْ لَكُمْ وَاللَّهُ ذُو الْفَضْلِ الْعَظِيمِ ﴿٣٩﴾﴾ [الأنفال: ١٩].

(Ya ku waɗanda suka yi imani, idan kuka ji tsoron Allah, zai sanya muku mafita, kuma ya kankare muku laifuffukanku, kuma ya gafarta muku. Allah ma'abocin falala ne mai girma).

Babu abin da yake riƙe tsoron Allah, ya kafe shika-shikansa a zuciyar mumminin sai yawan ambaton Allah a kowane lokaci, a kowane hali. Idan mumini ya gafala daga ambaton Allah wanda shi ne yake shayar da jijiyoyin taƙawa to sai ta bushe, ganyayyakinta su zube, ta zama kamar bushashshen karmami rididdigagge, iskar waswasi tana sheƙe shi, wadda shaidan ke tayar wa da ɗan-adam, hakanan zuciyarsa mai masa umarni da mummunan umarni. Don haka babu makawa a dawwama a kan zikirin Allah, da tasbihi tare da godiya ga Allah, don mutum ya samu ya murƙushe waɗannan abokan gabar tasa guda biyu (Shedan da son zuciya).

Muslim ya ruwaito hadisi daga Sauban, ya ce, Manzon Allah (ﷺ) ya ce, "Na umarce ka da yawan sujjada ga Allah, domin babu sujjada ɗaya da za ka yi don Allah, face Allah ya ɗaukaka darajarka da ita, ya kuma share maka laifi da ita".

Allah yana cewa,

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ كَذِكْرًا ﴿٢١﴾﴾ [الأحزاب: ٢١].

(Haƙiƙa kuna da abin koyi mai kyau game da Manzon Allah, ga wanda yake fatan haɗuwa da Allah, da kuma ranar lahira, kuma ya ambci Allah dayawa).

Mumini shi ne wanda yake yin koyi da Manzon Allah, domin shi ne yake kyakkyawan fatan haɗuwa da Allah, sannan ya yi imani da sakamakon lahira. Wannan kuwa ba zai samu ba sai da yawan tuna Allah, yawan tuna Allah shi ne zai yiwa bawa jagora zuwa ga samun mafi ɗaukakar masauki a gurin Allah. Sannan shi ma zikirin ba zai zama ya samu ba sai da koyi da Manzon Allah. To wannan koyin idan mumini ya lazimce shi, to shi ne zai zama daga cikin masu tsoron Allah.

Muna roƙon Allah Ta'ala ya sanya mu cikin masu tsoronsa. Muna roƙonsa ya azurta mu da taƙawarsa, kuma ya sanya mu cikin bayinsa masu tsoronsa, kuma ya saukar da mu a masaukansu wanda ya yi musu alkawari da faɗarsa:

﴿ إِنَّ الْمُتَّقِينَ فِي جَنَّاتٍ وَنَهَرٍ ﴿٥٤﴾ فِي مَقْعَدٍ صِدْقٍ عِنْدَ مَلِيكٍ مُّمْنُنٍ ﴿٥٥﴾ ﴾ [القمر: ٥٤ - ٥٥].

(Lalle masu tsoron Allah suna cikin aljannatai da ƙoramu, cikin mazauni na gaskiya, a gurin sarki mai cikakken iko).